

को हो सत्य ईश्वर ?

[नेपाली - Nepali - نیبالی]

अतीकुर्रहमान मो.इदरीस खान मक्की

2014 - 1435

IslamHouse.com

من هو الإله الحق؟

« باللغة النيبالية »

عتيق الرحمن محمد إدريس خان مكي

2014 - 1435

IslamHouse.com

بِسْمِ اللّٰهِ الرَّحْمٰنِ الرَّحِیْمِ

सर्वाधिकार लेखकमा सुरक्षित छ ।

पुस्तक पाइने ठेगाना -:

इस्लामिक गाइडेन्स सेन्टर कपिलवस्तु नगरपालिका
व.नं. ९ महुवा तौलिहवा कपिलवस्तु (नेपाल)

सम्पर्क नं. ००९७७-९८४७०३०७८०

९७२७६४९२३८

इस्लामिक गाइडेन्स सेन्टर रबवा अल् रियाज
सउदी अरबीया

लेखकको विचार

अलहम्दो लिल्लाहे नहमदोहु व नस्तईनोहु व नस्तगफिरहु व नऊजो विल्लाहे मिन शोरूरे अनफोसेना व मिन सर्ईयाते आमालेना, मैँयहदेहिल्लाहो फलामोजिल्ला लहु व मैँयुजलिल्हो फला हादिया लहु व अश्हदोअल्लाइलाहा इल्लल्लाहो व अश्हदो अन्ना मोहम्मदन् अब्दहु व रसूलहु । (अम्मा बअ्द)

समस्त प्रकारका प्रशंसाहरू अल्लाहकै लागि छन् जसले सम्पूर्ण ब्रह्माण्डलाई उत्पन्न गर्‍यो, र अल्लाहको शान्ति अवतरित होस् अन्तिम संदेष्टा मुहम्मद सल्लल्लाहो अलैहे वसल्लम र उहाँको घर परिवार र साथीहरू माथि र उनी सबैहरू माथि जुन यस इस्लामको प्रचार प्रसार गरे र मुहम्मदको पद्धतिलाई उत्तम मानी उसै माथि हिंडी आफ्नो जीवन व्यतीत गरे ।

प्रस्तुत पुस्तिकामा मैले सत्य ईश्वरको बारेमा केही लेख्ने प्रयास गरेको छु र सत्य ईश्वर को हो यस कुरालाई प्रमाणहरू द्वारा सिद्ध गरेछु, साथै यसबारे समस्त संकास्पद प्रश्न र त्यसको उत्तर पनि वर्णन गर्ने प्रयास गरेछु ।

मलाई आशा छ कि यो सानो पुस्तिका तपाईंहरूको लागि लाभप्रद सिद्ध हुनेछ । र अल्लाह यसबाट तपाईंहरूलाई फाईदा पुऱ्याई मलाई आफ्नो दयाको पात्र बनाउन् । अल्लाह सित विन्ती छ कि मेरो यो सानो प्रयासलाई कबूल गरी मलाई र मेरो घरपरिवारका समस्त सदस्यहरूलाई स्वर्ग प्रदान गरुन् (आमीन)

लेखक

अतीकुर्रहमान मोहम्मद इदरीस खान मक्की
कपिलवस्तु नगरपालिका वार्ड न.९ महुवा

तौलिहवा कपिलवस्तु नेपाल
मो.नं. ००९७७-९८४७०३०७८०
Mob.00977-9727649238

संसारमा पाइने केही प्रमुख आस्थाहरूको भलक

यस संसारमा विभिन्न प्रकारका मान्छेहरू बस्छन्, र विभिन्न प्रकारका आस्था र धर्महरूमा विश्वास राख्छन् । कतिपय मान्छेहरू समस्त वस्तुलाई नै ईश्वर मान्छन्, त कतिपयले मात्र संभूतिलाई ईश्वर ठान्छन्, त कतिपयले असंभूतिलाई ईश्वर मानी पूजा गर्छन् । त कतिपयले आगोलाई ईश्वर मान्छन्, त कतिपयले तीनलाई ईश्वर मान्छन्, अनि कतिपयले मात्र एक ईश्वरमा विश्वास राख्छन् । अनि कतिपय यस्ता नास्तिकहरू पनि छन् जुन ईश्वरलाई मान्दैनन्, त कतिपयले ईशदूतलाई नै ईश्वर भन्छन्, त कतिपयले सर्वगदूतलाई ईश्वर मानी पूज्दछन् आदि ।

तर ईश्वर वास्तवमा छ कि छैन, यदि छ भने कसको ईश्वर सत्य हो ? र कसको धर्म सत्य हो? र कसको धर्म सत्य ईश्वरतर्फ आमन्त्रित गर्छ ? यसै कुरालाई प्रष्ट पार्ने प्रयास म यस किताबमा गरेको छु । मेरो अल्लाहसित प्रार्थना छ कि मलाई सत्य लेख्ने र त्यसलाई प्रमाणित गर्ने शक्ति प्रदान गरुन् (आमीन)

ईश्वर छ कि छैन ?

सर्व प्रथम ती मान्छेहरूको आस्थालाई प्रमाणहरूको तुलामा राखी जाँच गरौं जुन यो भन्छन् कि ईश्वर छैन वरु यो समस्त ब्रह्माण्ड आफै गतिशील छ । अर्थात यसलाई सृष्टि गर्नेवाला कुनै स्रष्टा नै छैन नत यसको कुनै प्रचालक छ वरु यो ब्रह्माण्ड एक्कासी उत्पन्न भयो ।

हे सर्वश्रेष्ठ जीवधारी, हे बुद्धिजीवीहरू ! के यस्तो संभव छ ? के कुनै पनि बुद्धिमान यस्तो कुरा गर्नसक्छ कि कुनै वस्तु बिना कुनै अविष्कारी अविष्कार होस् ? यदि यस्तो भनन सक्दैन भने यत्रो ठूलो ब्रह्माण्ड आफै कसरी निर्मित हुन्सक्छ ? हे नास्तिकहरू आऊ म तिमीहरूलाई सत्यबाट परिचय गराउँछु ।

ईश्वर हुनुका प्रमाणहरू

❀ ईश्वर हुनुको सबैभन्दा ठूलो प्रमाण हो हाम्रो यो शरीर र हाम्रो आत्मा । हाम्रो यस शरीरलाई कसले अविष्कार गर्‍यो ? यसमा आत्मा कसले हाल्यो ? र कसरी हाल्यो ? र किन हाल्यो ? र आत्मा के हो ? के यो शरीर आफै निर्मित भयो ? के यो आत्मा आफै निर्मित भयो ? वा कुनै शक्ति छ जुन यो सबै कार्य निरन्त्रताले गरिरहेको छ ?

यो सबै प्रश्नहरूको उत्तर नास्तिकहरू संग छैन । तर प्रत्येक आस्थावान संग यसको प्रष्ट उत्तर छ त्यो हो ! कुनै वस्तु

आफै निर्मित हुन्सकदैन, जसरी कलम, मिसाइल, लूगा, जुत्ता... आदि । हामी सबैलाई यो थाहा छ कि उपरोक्तका वस्तुहरूको निर्माताहरू छन् । र जुन बुद्धिले यी वस्तुहरूको निर्माण गरेका छन् त्यस बुद्धिको निर्माता र त्यो साधनको निर्माता त्यो शक्तिशाली ईश्वर नै हुन् जहाँले हाम्रो शरीर र आत्मालाई सृष्टि गरेका छन् । र त्यो निर्माता नै हाम्रो र सबैको ईश्वर हुन् । हाम्रा परम् दयालु ईश्वर आफ्नो अन्तिम ग्रन्थ कुरआनमा भन्छन् :

अर्थ : र ईमान राख्नेवालाहरूको (आस्थावानहरूको) निम्ति धरतीमा धेरै निशानीहरू छन् । र स्वयं तिम्रो व्यक्तित्वमा पनि, त के तिमिले देख्दैनौ ? । (सूरतुज् जारियात २०, २१)
 के यी नास्तिकहरू यस कुराको जवाफ दिनुसकछन् कि जस बुद्धिले तिमिले यस कलमलाई बनाएका छौ त्यस बुद्धिलाई कसले अविष्कार गर्‍यो, र जुन माध्यमलाई तिमिले प्रयोग गरेर यसलाई तयार पारेका छौ त्यस माध्यमलाई कसले सृष्टि गर्‍यो ? तर यिनीहरूसित यसको कुनै मान्य जवाफ छैन ।
 दोस्रो कुरो के छ भने हाम्रो शरीरमा जुन आत्मा छ त्यसलाई कसले अविष्कार गर्‍यो त्यो कस्तो छ ? कसरी हाम्रो शरीरमा प्रवेश गर्‍यो र कसरी निस्कन्छ ? के त्यसलाई हाल्ने र निकाल्ने कोही छैन ?

अवश्य छ, र त्यो महान शक्तिशाली नै हो जसले यस आत्मालाई जन्मायो र त्यही त्यसको अन्त गर्नुमा पनि सामर्थ्यवान छ, र त्यो शक्तिमान नै ईश्वर हो ।

❀ शिशुको जब आमाको गर्भाष्यमा उत्पात हुन्छ त्यसलाई उत्पन्न गर्नेवाला को हो ? त्यसलाई त्यस अन्धकारमा भोजन कसले दिन्छ ? र सबै भन्दा ठूलो प्रमाण के हो भने जब शिशु यस संसारमा स्वाँस लिन्छ पहिलो पटक त त्यसलाई स्वाँस लिनु को सिकाउँछ ? र जब पहिलो पटक दूध खान्छ त त्यसलाई दूध खाने विधि को सिकाउँछ ? त्यसलाई हाँसु रुनु दिशा पिशाब गर्नु कसले सिकायो ? र त्यस हाँसी र रुने अवस्थालाई कसले उत्पन्न गर्‍यो ? के हाँसी र रवाई आफै उत्पन्न भए, के बच्चा आफै सबै सिक्‍यो? होइन बरु कुनै शक्ति छ जुन यो सबै त्यसलाई सिकाउँछ र यो सबै त्यसबाट गराउँछ, र त्यसैले त्यो सबै क्रियालाई उत्पन्न पनि गरेछ । र त्यो मात्र एउटै शक्ति हो त्यो हो ईश्वर । के यो सबै कुरा त्यस एक निराकार ईश्वरमाथि संकेत गरिरहेका छैनन् ? अवश्य यी सबै कुराहरू त्यस अविनाशी माथि संकेत गरिरहेका छन् ।

यदि यो भनियोस् कि यो कुराहरू प्राकृतिक हुन् भने मेरो प्रश्नचाहिँ यो छ कि यस प्राकृतिलाई कसले अविष्कार गर्‍यो ? के कुनै उत्तर छ ? यसको मात्र एउटै उत्तर छ त्यो हो: त्यो महान शक्तिशालीले नै यस प्राकृतिको संरचना गर्‍यो जसलाई संसारवालाहरू ईश्वर भन्छन् ।

❀ महिलाहरू जुन खान्छन् अर्थात समस्त स्त्रीलिंग अथवा समस्त पोथीहरू जुन खान्छन् त्यसै भोजनबाट रगतको संचकार पनि हुन्छ र दूधको पनि र मल पनि र अरु कुराहरू पनि । त को छ जसले एउटै भोजनबाट विभिन्न प्रकारका

सामग्री र वस्तुहरू उत्पन्न गर्छ, यदि दूध र रगत दुवैलाई भोजन आफै नै अविष्कार गर्छ, भने पुरुष र भालेमा दूध अविष्कृत किन हुँदैन ? के कसै नास्तिकसित यसको उत्तर छ ।

❁ माहुरीले फूल खाएपछि महको उत्पात हुन्छ, तर अरुले त्यही फूल खाए पश्चात महको उत्पात हुँदैन किन ?

❁ एउटै सहजातिमा ठूलो सानो, दुब्लो मोटो, गोरो कालो, बुद्धिमान बुद्धिहीन हुन्छन् यस्तो किन ?

❁ एउटै सागर भित्र मीठो र नुनिलो जल प्रवाहित हुन्छन् र बगीरहेका हुन्छन् तर दुवै जल एकआर्कासित मिश्रित हुँदैनन्, को हो जुन दुवैलाई एकआर्कासित मिश्रित हुनुबाट जोगाउँछ ?

❁ शिशु, बोट विरुवा, चरा चुंगीलाई विस्तारै प्रगतिशील को बनाउँछ ? यस ब्रह्माण्डमा भएका समस्त जीवधारी र निर्जीवहरूको अस्तित्व मात्र यही संकेत गर्छ कि कुनै शक्ति छ, जसले यिनीहरूलाई जन्माएको छ र यिनीलाई प्रगति दिइरहेको छ । अर्थात यो संकेत गरिरहेछ कि छ, कुनै महान शक्तिमान सर्वगुण सम्पन्न जुन यो सबै गरिरहेछ र त्यो महान शक्तिमान हो ईश्वर ।

सत्य ईश्वर को हो ?

जब हमीले यो सिद्ध करें कि ईश्वर त छद्दैछ त अब सर्वप्रथम हमीलाई यो ज्ञान हुनु पय्यो कि ईश्वरको पहिचान के हो ? कसरी हमी जानौं कि त्यो ईश्वर नै हो के त्यसका केही विशेष गुणहरू छन् ?

इस प्रश्नको उत्तरमा ध्यान दिंदाखेरि यो बुझ्नु पर्छ कि हमी पनि मानव हौं हमी पनि सृष्टि मध्येएका हौं हम्रो मुटु के भन्छ ? के समस्त सृष्टि यो चाहदैन कि त्यसको उपासक अल्लाह ईश्वर सर्वगुण सम्पन्न र सर्वशक्तिमान होस्, र जसको अधिपत्य सबैमाथि कायम होस्, जसलाई कोही पनि पराजित गर्न नसकोस्, जुन दयावान र करुणावान होस्, साथै दोषीहरूलाई कष्टदायक सजाय दिनुमा सामर्थ्यवान होस् ...आदि ।

हो यसै कुरामा सबै आस्थावानहरूको एकमत छ र यो नै सत्य पूज्यको पहिचान हो । र वास्तवमा ईश्वर त्यही नै हुन्सकछ जुन सर्वगुण सम्पन्न होस् र सर्व शक्तिमान होस् र जसको अधिपत्य सबैमाथि कायम होस् । यदि यस्तो छैन भने त्यो कदापि ईश्वर हुन्सकदैन ।

र हम्रो अटूट विश्वास छ कि ईश्वर भन्दा शक्तिशाली कोही पनि छैन । र यसै कुरामाथि समस्त संसारका समस्त आस्थावान प्राणीहरूको दृढ विश्वास छ, ती नास्तिकहरू बाहेक जुन भन्छन कि ईश्वर नै छैन वरु यो ब्रह्माण्ड आफै गतिशील छ । र यसको कुनै प्रचालक छैन यो आफै प्रचलित

छ । तर यसलाई हामी अधि नै सिद्ध गरी सकेका छौं कि बिना निर्माता कुनै वस्तु निर्मित हुदैन तसर्थ यी नास्तिकहरूको कुरो अवैधानिक र अमान्य एवं निराधार छ । मत ती आस्थावानहरूको कुरा गरिरहेछु जुन यस ब्रह्माण्डमा सबैभन्दा अधिक मात्रामा छन् अब चाहे तिनीहरू सत्य ईश्वरमा आस्था राख्नेहरू हुन् वा असत्य ईश्वरमा । जसरी मुस्लिम, हिन्दु, ईसाई, यहूदी, बौद्ध, सिख, जैन आदि । यी सबै कुनै नकुनै पूज्यमाथि आस्था राख्छन् यसले गर्दा मेरो यो लेख यिनी आस्थावानहरूको बारेमा छ र यिनीहरूलाई नै अधिक लाभ पुऱ्याउने छ । साथै नास्तिकहरूलाई पनि सत्य पथको दर्शन गराउने छ ।

जब हामीहरूको यस कुरामा एकमत छ कि ईश्वर सर्वगुण सम्पन्न र सर्व शक्तिमान हुनुपर्छ त यसको अर्थ के हो यस कुरामा विचार गर्नु अति आवश्यक छ ।

हेर्नुस् यस कुरामा विचार गर्दाखेरि हामीलाई यो मान्नु नै पर्छ कि सर्वगुण सम्पन्न र सर्वशक्ति सम्पन्न त्यसैलाई नै भन्न मिल्छ जसको वर्चस्व सबैमाथि कायम होस्, र त्यो सबै कुरामाथि समर्थवान होस् । यदि कुनै कुरामा पनि सामर्थ्य राख्दैन भने त्यो सर्व शक्तिशाली र सर्वगुण सम्पन्न हुन्सक्दैन ।

अर्थात् जुन सबैमाथि अधिपत्य राखोस् त्यो नै ईश्वर हो र त्यसैलाई पूज्नु हाम्रो परम् कर्तव्य हो ।

अब हामीलाई यो थाहा भयो कि ईश्वर छ र सबैमाथि अधिपत्यशाली पनि छ । अब हामी आफ्नो कुरालाई अगाडी

बढाऔं र यो प्रश्नको उत्तर खोजौं कि यदि ईश्वर छ, र सर्व शक्तिमान पनि छ, भने सत्यमा त्यो ईश्वर को हो ?

अब यस कुराको प्रारम्भ गरौं उनीहरूको कथनबाट जुन भन्छन् कि प्रत्येक वस्तु ईश्वर हो ।

यदि प्रत्येक वस्तु ईश्वर हो भने प्रत्येक वस्तुलाई सर्व शक्तिमान हुनु पऱ्यो, र प्रत्येक वस्तुको वर्चस्व सबैमाथि कायम हुनु पऱ्यो, र यो कदापि हुन्सकदैन कि प्रत्येक वस्तुको वर्चस्व कायम होस् । किनकि एकको अधिपत्य सबैमाथि कायम भए पश्चात आर्काको अधिपत्य कायम हुनुको कुरै उठदैन । यसलेगर्दा यो आस्था निराधार छ, र असंभव पनि छ ।

उदाहरण: यो कुरोलाई यसरी बुझ्नुस् कि सूर्य, चन्द्र, र वायु, यी तीनवटैको वर्चस्व कसरी कायम हुन्सकछ, यदि सूर्यको वर्चस्वता चन्द्र र वायुमाथि कायम छ, भने सूर्य दुवैभन्दा शक्तिशाली छ । तर यदि चन्द्रको वर्चस्व सूर्य र वायुमाथि कायम भयो भने चन्द्र सूर्य र वायु भन्दा शक्तिशाली छ । यस्तै वायुको बारेमा पनि बुझिहाल्नुस् । अर्थात तीनवटैको वर्चस्व कदापि कायम हुन्सकदैन । तसर्थ तीनवटै वा यस जस्तै सबै वस्तु ईश्वर कसरी हुन्सकछन् आफै विचार गर्नुस् । र दोस्रो कुरो के छ भने सबै वस्तु जसरी सूर्य, चन्द्र, आगो, मूर्ति, वायु, मानव, दानव, ईशदूत, स्वर्गदूत.....आदि सबै सृष्टि हुन् र सृष्टिको कुनै स्रष्टा हुन्छ जसको यी वस्तुहरू अधीन हुन्छन् र त्यसको दयाको मुखापेक्षी हुन्छन्, अनि

ईश्वर कसरी हुन्सक्छन् । तसर्थ यो धारणा र आस्था प्रमाणहीन र अमान्य छ ।

अब लागौं तिनीहरूको आस्थातिर जुन भन्छन् कि अँध्यारो अथवा प्रकाश ईश्वर हो । यो आस्था पनि प्रमाणविहीन छ किनकि अँध्यारो र प्रकाश आफै अविष्कृत भएका छैनन् बरु कुनै शक्ति छ जुन अँध्यारो र प्रकाशलाई प्रकट गराउँछ । तसर्थ अँध्यारो र उज्यालो पनि ईश्वर हुन्सक्दैनन् । अर्थात यो आस्था पनि निराधार र प्रमाणविहीन छ ।

अब ती मान्छेहरूको आस्थातर्फ लागौं जुन भन्छन् कि कुनै विशेष प्राणी ईश्वर हो जसरी कुनै सन्देष्टा, मनुष्य, देवदूत, वली, राम, कृष्ण.... आदि । त यो आस्था पनि प्रमाणको तुलामा सत्य ठहर हुँदैन, किनकि यिनीहरूलाई जन्माउने कुनै महा शक्तिमान छ जुन यिनीहरू भन्दा अधिक शक्तिशाली छ । र जन्मिने वस्तुबाट जन्माउनेवाला शक्तिमान हुन्छ । तसर्थ यो आस्था पनि अमान्य ठहर भयो ।

अब ती आस्थाहरूलाई हेरौं जसमा यो भनिन्छ कि ईश्वर तीन छन् जस्तो कि ईसाई र हिन्दुहरूको आस्था छ ।

यदि हाम्रो यो कुरोमा एकमत छ कि ईश्वर त्यही नै हुन्सक्छ जुन सबैभन्दा शक्तिशाली होस् र जसको अधिपत्य सबैमाथि कायम होस् भने तीनको वर्चस्व एकआर्का माथि कसरी सिद्ध गर्न सकिन्छ यो त असंभव छ । र हामी यसलाई अघि नै सिद्ध गरिसकेका छौं कि तीन मध्ये सबै सर्व शक्ति सम्पन्न हुन्सक्दैनन् बरु एकको वर्चस्व सबैमाथि कायम हुनु अवश्यक छ । अनि यो आस्था पनि अमान्य र निराधार भयो । तर यदि

हामी एक छिनको लागि यो मानिहालौं कि तीनवटै ईश्वर हुन्सक्छन् भने पूजा कसको गर्ने ? एउटाको पूजागर्दा आर्को रिसाउँछ, र आर्काको पूजागर्दा पहिलो रिसाउँछ । एउटा भन्छ आज सूर्यको उदय हुँदैन त आर्को रिसाई भन्छ चुप लाग आज त म वर्षा नै गराउने छु, त तेस्रोले भन्छ होइन आज त दिन नै हुँदैन यसरी संसारको संतुलन अस्तव्यस्त र छतविछत भइहाल्छ । त यस ब्रह्माण्डको संतुलन नै हामीलाई यो संकेत दिन्छ कि यसको स्रष्टा एकभन्दा हधिक छैन । किनभने ब्रह्माण्डको एक एक कण आफ्नो उचित ठाउँमा संतुलित छ यदि अलिकति यताउता भएको खण्डमा सबैको विनाश सुनिश्चित छ । त यो संतुलन हामीलाई संकेत र प्रेरणा दिन्छ कि यसको स्रष्टा ईश्वर तीन छैन बरु एउटै छ । यदि तीन ईश्वर भएको भए यो संतुलन कायम रहनु असंभव छ । जसरी एउटै राज्यको दुई राजा हुन्सक्दैनन् त्यस्तै यो ब्रह्माण्डको दुई वा त्यसभन्दा अधिक ईश्वर हुन्सक्दैनन् । किनकि एउटा राज्यको दुई राजा भएमा राज्यको विभाजन भइहाल्छ र राज्यमा उपद्रवको सृजना हुन्छ, भने यत्रो ठूलो ब्रह्माण्डको दुई ईश्वर र शासक कसरी हुन्सक्छन् आफै विचार गर्नुस् । तसर्थ यो ब्रह्माण्ड नै आफ्नो एक मात्र स्रष्टाको सबै भन्दा ठूलो प्रमाण हो । अब यो प्रश्न उठछ कि यदि त्यो महान शक्तिमान ईश्वर एउटै छ भने त्यो को हो ? र त्यसको एक हुनुको प्रमाण के हो ?

त्यो ईश्वर , पूज्य, ईष्ट, अल्लाह हो यो आस्था मुसलमानहरूको हो जुन भन्छन् कि ईश्वर मात्र एउटै छ जसलाई हामी अल्लहको शुभ नामले जान्दछौं । अब हेरौं कि यस आस्थाका प्रमाणहरू के हुन के मुसलमानहरू पनि अरु जस्तै भ्रमित छन् वा उनीहरूसित कुनै मान्य र ठोस् प्रमाण छ ।

सत्य ईश्वर वास्तवमा अल्लह नै हो यस कुराका प्रमाणहरू

यस कुरामा विचार गर्दाखेरि कि के ईश्वर अल्लाह एउटै छ वा अनेकौं ? पछाडि यो सिद्ध भयो कि ईश्वर त वास्तवमा एउटै छ तर यसको प्रमाण केही त वर्णन गर्ने तर अरु प्रमाण प्रस्तुत छ हेर्नुस् ।

यसको प्रमाण प्रत्येक आकस्मिक ग्रन्थहरूमा वर्णन छ जसरी हिन्दुहरूको आकास्मिक ग्रन्थ ऋग्वेदमा उल्लेख छ :

अर्थ : “ एउटा बाहेक अरु कुनै स्रष्टा छैन, छैन छैन कदापि छैन ”।

र यहूदीहरूको आकस्मिक ग्रन्थ तौरात अर्थात ओल्ड टेस्टामेन्टमा उल्लेख छ :

अर्थ : “हे इस्राईल सुनिहाल ! हाम्रो पालनकर्ता त्यो अल्लाह नै हो जुन मात्र एकलो छ” । (सफरुत् तस्निया ६/४)

र ईसाईहरूको आकस्मिक ग्रन्थ इन्जील अर्थात न्यूटेस्टामेन्टमा उल्लेख छ :

अर्थ : “ईसाले शैतानसित भन्नु भयो: कि हे शैतान भागिहाल किनकि यो अंकित छ, कि हाम्रो पालनकर्ता नै हाम्रो परम्पूज्य हो, तसर्थ त्यस एक अल्लाहलाई ढोग गर, र त्यसैको पूजा गर” । (इन्जील मत्ता ७/४ , इन्जील लूका ८/४) र बाँकी रह्यो मुस्लिमहरूको आकस्मिक ग्रन्थ कुरआन त इस्लाममा प्रवेश हुने जुन मूलमन्त्र छ त्यो नै प्रमाणको लागि प्रयाप्त छ र त्यो मूलमन्त्र हो “लाइलाहा इल्लल्लाह, मुहम्मदुरसूलुल्लाह” ।

अर्थात: अल्लाह बाहेक कुनै सत्य पूज्य छैन, र मुहम्मद (सल्लल्लाहो अलैहे वसल्लम) अल्लाहका संदेष्टा हुन् ।

र अरु थुप्रै प्रमाणहरू यस ग्रन्थमा छन् जसलाई म अगाडि वर्णन गर्छु ।

र यस्तै यो ब्रह्माण्डको संतुलन पनि एक ईश्वर हुनुको प्रमाण हो । र प्रत्येक वस्तु प्रमाण हो एक ईश्वरको, अर्थात यो सूर्य, चन्द्र, वायु, दिन रात्री, धरती आकाश.... आदि सबै एक ईश्वर हुनुका प्रमाण हुन् । अन्तिम आकस्मिक ग्रन्थ कुरआनमा अल्लहको फर्मान छ :

अर्थ : अल्लाह आकाशहरू, र धरतीहरूको प्रकाश हो । उसको प्रकाशको उदाहरण यस्तो छ कि एउटा खोपा छ, जसमा टुक्की छ र टुक्की एउटा शीशाको बढामा छ, र शीशा यस्तो सफा सुगधर छ कि चम्किराखेको तारा जस्तै होस् । त्यो दियो जो पवित्र जैतूनको रुखको तेलबाट बालिन्छ, जुन रुख न

पूर्वतिर छ न पश्चिमतिर छ । (यस्तो प्रतित हुन्छ कि) त्यसको तेल चाहे आगोले त्यसलाई नछोएपनि, बल्ललाई तयार छ । प्रकाशमाथि प्रकाश छ । अल्लाहले आफ्नो प्रकाशतर्फ जसलाई चाहन्छ, सोभो बाटो देखाउँछ । र अल्लाह मानिसहरूको लागि उदाहरणहरू वर्णन गर्दछ । र अल्लाह प्रत्येक कुरोको अवस्था जान्दछ । (सूरतुन्नूर ३५)

र आर्को सूरःमा अल्लाहको वर्णन छ :

अर्थ : आकाशहरू र पृथ्वीको राज्य अल्लाह कै लागि हो र अल्लाह प्रत्येक कुरो माथि सर्वशक्ति सम्पन्न छ । निःसन्देह आकाशमण्डल र पृथ्वीको सृष्टि र रात र दिनको चक्रमा बुद्धिमान मानिसहरूका लागि निशानीहरू छन् । (सूरतु आले इम्रान १८९,१९०)

यस्तै वर्षा बादलको यताउता हिलडुल गर्नुमा पनि हाम्रो लागि एक अल्लाहका प्रत्यक्ष निशानी र प्रमाणहरू छन् । अल्लाहको कुरआनमा वर्णन छ :

अर्थ : त्यो अल्लाह नै हो जसले तिमीलाई चट्याङ्गको चमक भयभीत गर्न र आशा दिलाउनको लागि देखाउँछ, र भारी बादलहरूलाई उठाउँछ । बिजुलीको गर्जना उसको पवित्रताको प्रशंसा गर्दछ, र फरिश्ताहरू पनि उसको भयबाट (त्यसै गर्दैछन्) । उही चट्याङ्ग पठाउँछ, र जस माथि चाहन्छ, त्यस माथि खसाल्छ । जब कि तिनीहरू (बहुदेववादी) अल्लाहको वापत भैं-भगडा गरी रहेका छन्, र अल्लाह कठोर शक्तिवाला छ । उसैलाई पुकार्नु वास्तविक सत्य छ । जुन मानिस अरुलाई उसको बदलामा पुकार्छन् तिनीहरू उनीलाई

केही पनि उत्तर दिदैनन्, बरु यो उस्तै छ जस्तो कुनै व्यक्ति आफ्नो दुवै हात पानीतर्फ फैलाएको छ कि उसको मुखमा परिजाओस् जबकी त्यो पानी उसको मुखमा जाँदैन । र काफिरहरूको गुहार सबै खेर जान्छ । (सूरतुरअद १२-१४) तर हे भाइहरू हामी अटेरी गरेर त्यसको अवज्ञा गर्छौं र त्यस बाहेक अरुलाई पूज्य बनाई पुकार्दछौं । अल्लाहको कथन छ : अर्थ : र उनीहरूले अल्लाहलाई जस्तो सम्मान गर्नु पर्छ गर्न सकेनन्, जबकि कयामतको दिन सम्पूर्ण धरती उसको मुट्टीमा हुनेछ, र आकाशहरू उसको दाहिने हातमा बेरिएका हुनेछन्, ऊ महान् र उच्च छ त्यस्तो प्रत्येक कुरा भन्दा जसलाई उनीहरूले उसको साभेदार ठहराउँछन् । (सूरतुज्जुमर ६७) र आर्को सूरतमा अल्लाहको भनाई छ :

अर्थ : के तिमीले देखेनौ कि आकाशहरूमा भएका र पृथ्वीमा भएकाहरू सूर्य र चन्द्र र ताराहरू र पहाडहरू र रुखहरू र चौपायाहरू र धेरै जसो मानिसहरू अल्लाहलाई ढोग्दैछन् र धेरै यस्ता छन्, जसको सम्बन्धमा यातना प्रमाणित भइसकेको छ र जुन मानिसलाई अल्लाहले अपमानित गर्दछ, त्यसलाई कसैले प्रतिष्ठा प्रदान गर्नसक्दैन । निःसन्देह अल्लाहले जे चाहन्छ, गर्दछ । (सूरतुल् हज्ज १८)

यस्तै बच्चालाई गर्भाष्यमा पोषण पुऱ्याउनु र त्यसलाई निरन्त्रताले बढाउनु यो क्रिया पनि एक अल्लाह तर्फ संकेत दिन्छ । जस्तो कि कुरआनमा अल्लाहको फर्मान छ :

अर्थ : हे मानिसहरू ! यदि तिमीलाई (मृत्यु पश्चात) पुर्नजीवित हुने विषयमा कुनै सन्देह छ भने सोच, हामीले

तिमीलाई माटोबाट सृष्टि गर्‍यो, अनि वीर्यबाट, अनि रगतको डल्लोबाट (भ्रुण) अनि मासुको डल्लोबाट जुन आकार दिइएको थियो जसको कुनै रूप थिएन ताकि हामीले तिमीलाई स्पष्ट पारिदिउं, र हामीले जसलाई चाहन्छौं एक निर्धारित समयसम्म आमाको पेटमा राखिरहन्छौं । अनि त्यसपछि तिमीलाई एउटा बच्चाको रूपमा दुनियाँमा ल्याउँछौं । अनि तिमीले आफ्नो युवावस्था प्राप्त गर र तिमी मध्ये कोही त पहिले नै मरिहाल्छन् र कोही बुढेसको जीर्ण अवस्थातिर लगिन्छन् । जसले गर्दा धेरै कुराको ज्ञान भएर पनि अज्ञान हुन्छन् । तिमीले देख्छौं कि जमीन सुखिसकेको बन्जर छ । फेरि जब हामीले त्यसमाथि पानी को वर्षा गराउँछौं तब त्यसमा हरियाली हुन्छ र त्यसमा सजीवता आउँछ र यो हरेक प्रकारको रूख विरुवाबाट शोभायमान हुन्छ । (सूरतुल् हज्ज ५)

र आर्को ठाउँमा अल्लाहको भनाई छ :

अर्थ : उसले तिमी सबैलाई एक ज्यान बाट सृष्टि गर्‍यो, अनि उसैबाट जोडी बनायो र उसैले तिम्रो निम्ति चौपायामध्ये आठ जोडीहरू (भाले-पोथी) बनायो । उसैले तिम्रा आमाहरूको पेटमा एउटा आकार पछि अर्को आकारमा सृजना गर्दछ तीन-तीन अँध्याराहरूमा । उही अल्लाह तिम्रो पालनकर्ता हो । सत्ता उसैको हो, उसबाहेक कोही सत्य पूज्य छैन । अनि तिमी कहाँ बहकी रहेका छौ ? (सूरतुज्जुमर ६)

र आर्को ठाउँमा अल्लाहको भनाई छ :

अर्थ : हे मानव ! कुन कुराले तिमीलाई आफ्नो उदार पालनकर्ताको विषयमा भ्रममा पारेको छ ? (त्यही हो) जसले तिमीलाई सृष्टि गर्‍यो र फेरि (तिम्रा अङ्ग-प्रत्यङ्गरूलाई) ठीक-ठीक पारी तिमीलाई सन्तुलित बनायो । र जुन रूपमा चाह्यो, तिमीलाई जोडेर तयार गर्‍यो । (सूरतुल् इन्फितार ६-८)

र आर्को ठाउँमा अल्लाहको भनाई छ :

अर्थ : जुन मानिसहरू ठूला-ठूला पाप र अश्लील कर्महरूबाट पन्छिन्छन्, केही साना-तिना पाप बाहेक । निश्चय नै तिम्रो पालनकता क्षमाशीलतामा बडो व्यापक छ । उसले तिमीलाई राम्ररी जान्दछ, जब उसले तिमीलाई माटोबाट सृष्टि गर्‍यो र जब तिमी आफ्ना आमाहरूको पेटमा भ्रुण अवस्थामा थियौ । तसर्थ आफ्नो मनको पवित्रताको दावी आफै नगर । उसले संयमीहरूलाई राम्ररी जान्दछ । (सूरतुन् नज्म ३२)

यस्तै माहुरीले जुन मह र घर बनाउँछे त्यो त्यसलाई कसले सिकायो यसमा विचार गरेमा पनि एउटै अल्लाहको प्रमाण मिल्छ । जस्तो कि अल्लाहको कुरआनमा भनाई छ :

अर्थ : तपाईंको पालनकर्ताले माहुरीलाई आदेश गर्‍यो कि पहाडहरूमा रुखहरूमा र मानिसले बनाएका अग्ला-अग्ला निवास स्थानहरूमा चाका बनाऊ । र हरेक किसिमको फलफूल खाऊ र आफ्नो पालनकर्ताको सरल मार्गमा हिड्ने गर । उनको पेटबाट रंग बिरंगी पिउने कुरा निस्कन्छ, जसका विभिन्न रङ्गहरू हुन्छन् र त्यसमा मानिसहरूको कैयौं उपचार छ । निःसन्देह चिन्तन गर्नेहरूको निमित्त उसमा पनि ठूलो

निशानी छ । अल्लाहले नै तिम्रो सृष्टि गरेको छ, अनि उसैले तिमीलाई मृत्यु दिनेछ, र तिमीहरूमध्ये केहि यस्ता छन् कि निकै कमजोर बृद्ध अवस्थामा पुग्छन् र (धेरै कुराहरू) को ज्ञान हासिल गरेपछि पनि अनभिज्ञ भइहाल्छन् । निःसन्देह अल्लाह ज्ञाता र शक्तिसम्पन्न छ । (सूरतुन् नहल ६८-७०)

र त्यो अल्लाह सर्वशक्ति सम्पन्न र सर्वगुण सम्पन्न छ, जस्तो कि वर्णन गरिएका आयतहरू (श्लोकहरू) बाट स्पष्ट भयो । र केही अरु आयतहरू पनि हेर्नुहोस् !

कुरआनमा अल्लाहको वर्णन छ :

अर्थ : अल्लाह नै वास्तवमा सत्य पूजनीय छ, उसबाहेक अरु कोही पूज्य छैन । (ऊ) सधैं जीवित रहने वाला र सबैलाई थाम्न सक्ने वाला छ । उसलाई न अल्छी लाग्छ, न निद्रा आउँछ, जे जति आकाशमण्डलमा छन् र जे धरतीमा छ, सबै उसैको हो । को छ जसले उसको अनुमति बिना उसँग कसैको सिफारिश गर्न सकोस् । जे जति उनको अगाडि छ, र जे जति तिनीहरू भन्दा अधि भइसकेको छ । उसलाई सबै थाहा छ, र तिनीहरूले उसको ज्ञानको केही अंशको पनि घेराबन्दी गर्न सक्दैनन्, हो उसले चाहेको हदसम्म मात्र । उसको कुर्सीले आकाशमण्डल र धरतीलाई घेरी राखेको छ, र अल्लाहले उनको रक्षा गर्नबाट थाक्दैन र नत दिक्क मान्छ । ऊ त सर्वोच्च र सबभन्दा ठूलो हो । (सूरतुल् बकरः २५५)

र सूरतु यूनुसमा अल्लाहको भनाई छ :

अर्थ : र तिमी जुन सुकै अवस्थामा हुन्छौ वा कुरआनबाट केही पाठ गर्छौ वा तिमीहरूले कुनै अन्य काम गर्दा जब

त्यसमा संलग्न हुन्छौ, हामी त्यसको जानकारी राख्दछौ र तिम्नो पालनकर्ताबाट कुनै कुरा लेस मात्र पनि लुकेको छैन । न जमीनमा, न आकाशमा र न कुनै कुरा त्यस भन्दा सानो छ वा ठूलो तर स्पष्ट किताबमा लेखिएको छ । (सूरतु यूनुस ६१)

र सूरतुल् अन्आममा अल्लाहको फर्मान छ :

अर्थ : र अदृश्य कुराको साँचो अल्लाहसँग छ जसको बारेमा उस बाहेक अरु कसैलाई थाहा छैन र जे-जति पृथ्वी र समुन्द्रमा छन् उसैलाई त्यसको ज्ञान छ । एउटा पात भर्दा पनि उसलाई थाहा हुन्छ र पृथ्वीको अँध्यारोमा कुनैदाना उसको जानकारी बिना भर्दैन कुनै हरियो, सुकेको कुरा जे-जति छन् सबै स्पष्ट रूपले किताबमा (लौहेमहफूजमा) छन् । (सूरतुल् अन्आम ५९)

र सूरतु लुकमानमा अल्लाहको भनाई छ :

अर्थ : (लुकमानले भने कि) प्यारो छोरा ! यदि कुनै कुरा रायोको दाना बराबर होस् र त्यो कुनै चट्टानको बीचमा होस् वा आकाशहरूमा वा धरतीमा होस्, अल्लाहले त्यसलाई उपस्थित गर्नेछ । निःसन्देह अल्लाह अत्यन्त सूक्ष्मदर्शी (र) ज्ञानी पनि छ । (सूरतु लुकमान १६)

र यस्तै अल्लाहको अन्तिम ग्रन्थ कुरआनमा अरु श्लोकहरू छन् जुन त्यस अल्लाहलाई सत्य पूज्य प्रमाणित गर्छन्, र यो प्रमाणित गर्छन् कि त्यो एकलै छ त्यस बाहेक कोही ईश्वर छैन जसरी हेर्नुस् !

अल्लाहको भनाई छ :

अर्थ : ऊ आकाशहरू र धरतीको स्रष्टा हो । (सूरतुशशुरा ११)

र आर्को सूरतमा अल्लाहको भनाई छ :

अर्थ : वास्तविक कुरा यो छ कि तिम्रो सत्य पूज्य अल्लाह नै हो, जस बाहेक अरु कोही सत्य पूजनीय छैन, उसको ज्ञान सबै कुरा माथि हावी छ । (सूरतु ताहा ९८)

र आर्को सूरतमा अल्लाहको भनाई छ :

अर्थ : तिमीहरूसबैको पूज्य मात्र एउटै अल्लाह हो । उस बाहेक कोही सत्य पूजनीय छैन । ऊ अत्यन्त दयालु र असीम कृपालु छ । (सूरतुल् बकर: १६३)

र आर्को सूरतमा अल्लाहको भनाई छ :

अर्थ : हे अहले किताब ! (यहूदी-ईसाई) आफ्नो धर्मको सीमोल्लङ्घन नगर र अल्लाहको बारेमा सत्य बाहेक अरु केही न भन । मरियमका छोरा ईसा मसीह(अलैहिस्सलाम) (न त अल्लाह थिए न अल्लाहका छोरा वरु) अल्लाहका रसूलमात्र र उसको पवित्र सन्देश वाहक मात्र थिए, जो अल्लाहको वाणीबाट पैदा भए जसलाई अल्लाहले मरियमलाई प्रदान गरेको थियो र उसको तर्फबाट पठाईएका एउटा रूह (आत्मा) थिए, तसर्थ तिमीहरूले अल्लाह र उसका सबै रसूलहरू माथि आस्था राख र न भन कि अल्लाह तीन वटा छन् र यो धारणाबाट टाढा रह किनकि तिम्रो निम्ति यही नै राम्रो छ । अल्लाह एउटै मात्र पूजनीय छ र यो कुरासँग उसको कुनै सम्बन्ध छैन कि उसका सन्तान छन् । जे जति आकाशहरूमा

र जमिनमा छन् सबै उसैको हुन् र अल्लाह नै संरक्षक स्वरूप प्रयाप्त छ । (सूरतुन् निसा १७१)

यस्तै आर्को सूरतमा अल्लाहको भनाई छ :

अर्थ : निःसन्देह ती मानिसहरू पनि काफिर हुन् जसले भन्दछन् कि अल्लाह तीन मध्येको एक हो, जब कि वास्तवमा अल्लाह बाहेक अरु कोही उपासना योग्य छैन । यदि यी मानिसहरू यस्ता भनाई अथवा विश्वास परित्याग गर्दैनन् भने तिनीहरूमध्ये जो अवज्ञाकारी हुने छन् तिनीहरूलाई कष्टदायक सजाय अवश्य हुनेछ । (तसर्थ) यिनीहरूले अल्लाहको अगाडि किन नतमस्तक हुँदैनन् र किन आफ्ना त्रुटिहरूका लागि क्षमा माग्दैनन् । अल्लाह त ठूलो क्षमा प्रदान गर्नेवाला कृपालु छ । (सूरतुल् माइदः ७३,७४)

र आर्को सूरतमा अल्लाहको भनाई छ :

अर्थ : तपाईंले भन्नुस् कि गवाही दिने सबभन्दा ठूलो कुरा के हो । भन्नुस् अल्लाह नै मेरो र तिम्रो बीचमा साक्षी छ र यो कुरान ममाथि यस कारणले उतारिएको हो कि यसबाट तिमीलाई र जुन-जुन मानिससम्म यो पुग्न सक्तछ ती सबैलाई डर देखाऊँ । के तिमी साँच्चै साक्षी बन्नेछौं कि अल्लाहको साथमा अरु कोही पूजनीय छन् ? (हे मुहम्मद सल्लल्लाहो अलैहे वसल्लम) भनिदिनुस् कि म यस्तो साक्ष्य दिन्न । भनिदिनुस् कि मात्र उही नै एउटा पूजा योग्य छ र जसलाई तिमीहरूले उसको साभेदार ठहराउँछौं, तिनीहरूबाट म निःसन्देह मुक्त छु । (सूरतुल् अन्आम १९)

र यस्तै आर्को सूरतमा अल्लाहको भनाई छ :

अर्थ : यो ((कुरआन)) समस्त मानिसहरूलाई जानकारी पत्र छ कि यसको माध्यमबाट उसले उनीहरूलाई सावधान गरोस् र राम्रोसंग जानी लेउन्, कि अल्लाह मात्र एउटै मअ्वूद (पूजनीय) छ र त्यसबाट ज्ञानीहरूले सोच समझ गर्न सक्नुन् । (सूरतु इब्राहीम ५२)

र आर्को सूरतमा अल्लाहको भनाई छ :

अर्थ : तिमी सबैको पूजनीय एक मात्र अल्लाह हो... । (सूरतुन् नहल २२)

र आर्को सूरतमा अल्लाहको भनाई छ :

अर्थ : तपाईं भनिदिनुस् कि म त तिमीहरू जस्तै एउटा मानिस हूँ तर हो मतिर “वह्य” अवतरित गरिन्छ कि सबैको पूजा योग्य त्यही एउटै पूजनीय छ । अनि जुन मानिसले आफ्नो आराध्यसँग साक्षात्कारको आशा राख्दछ, त्यसलाई आवश्यक छ कि असल कर्म गरोस् र आफ्नो पालनकर्ताको पूजामा अरु कसैलाई साभेदार नबनोओस् । (सूरतुल् कहफ ११०)

र आर्को सूरतमा अल्लाहको भनाई छ :

अर्थ : भनिदिनुस् “मेरो पासमा “वह्य” (अल्लाहको संदेश) आउँछ कि तिम्रो पूज्य एउटै छ त के तिमी उसको आज्ञा पालन गर्नेवाला छौ ? (सूरतुल् अंबिया १०८)

अर्थ : र हामीले प्रत्येक समुदायको लागि कुर्बानीको तरिका निर्धारित गरेका छौं ताकि अल्लाहले जुन पशुहरू उनीहरूलाई दिएको छ, त्यसमाथि, (हलाल गर्ने बेला) अल्लाहको नाम

लेउन् । अतः बुभी राख तिम्रो पूज्य एउटै छ । तसर्थ उसैको आज्ञाकारी बन र विनम्रता अपनाउनेहरूलाई शुभ-सूचना सुनाई दिनु । (सूरतुल् हज्ज ३४)

र आर्को सूरतमा अल्लाहको भनाई छ :

अर्थ : भनिदिनुस् “म तिमी जस्तै एउटा मानिस हूँ । मतिर वह्य अवतरण गरिन्छ कि तिम्रो सबैको पूज्य अल्लाह एउटै हो, तसर्थ तिमी सोभै उसैतिर प्रवृत्त होऊ, र उसैसित पापको क्षमायाचना गर र यी मुशिरकहरूको लागि ठूलो विनाश छ । (सूरतु फुस्सिलत ६)

र यस जस्ता अरु थुप्रै प्रमाणहरू कुरआनमा वर्णन छन् जसबाट यो स्पष्ट हुन्छ कि ईश्वर मात्र एउटै छ र त्यो सत्य ईश्वर अल्लाह हो ।

अब जब यो सिद्ध भयो कि अल्लाह नै सत्य ईश्वर हो र त्यो मात्र एउटै छ त्यसको कोही साभ्नीदार र समक्षी छैन । त इस्लाम धर्म जुन यस आस्था र धारणालाई मान्छ र त्यसैतर्फ सबैलाई आमन्त्रित गर्छ त्यो पनि सत्य नै ठहर हुन्छ, र त्यसलाई सत्य नै मान्नु पर्छ । किनकि अल्लाहको फर्मान छ :
अर्थ : निःसन्देह अल्लाहको नजिक इस्लाम नै (साँचो) धर्म हो .. । (सूरतु आले इम्रान १९)

र आर्को श्लोकमा अल्लाहको वर्णन छ :

अर्थ : जुन मानिस इस्लाम बाहेक कुनै अन्य धर्मको खोजी गर्दछ भने उसको धर्म स्वीकार गरिने छैन र उसले

आखिरतमा घाटामा पर्ने मध्येको हुनेछ । (सूरतु आले इम्रान
८५)

र यसबारे अधिक ज्ञानको लागि मैले लेखेको किताब **इस्लाम विश्व व्यापी धर्मको अध्यन गर्नुहोस्** ।

जब हामीमाथि यो प्रष्ट भयो कि ईश्वर एउटै छ र सत्य धर्म पनि एउटै छ, त हाम्रो अब के कर्तव्य हुनुपर्छ ?

हे भाइहरू हो ! अब हाम्रो यो परम् कर्तव्य हो कि हामी त्यस एक सर्व शक्तिमान र सर्वगुण सम्पन्न अल्लाह माथि आस्था राख्ने प्रयत्न गरौं । र मात्र त्यसैको पूजा अराधना गरी आफ्नो लोक परलोकको जीवनलाई सफल बनाऔं । र आफ्नो जीवन सफल बनाई स्वर्गको अभिलाषी बनौं ।

हे भाइ ! सत्य जाने पश्चात सत्यलाई न अपनाउनु बरु त्यसलाई नकार्नु, यस्तै सुमार्ग पाए पश्चात कुमार्गमा हिंड्नु घोर र जघन्य अपराध हो । यसले गर्दा हामी आफै आफूलाई विनाशमा नपारौं, बरु त्यसै एक अल्लाहको पूजा अराधना गरौं, जस बाहेक कुनै सत्य पूज्य छैन । त्यो अल्लाह नै मात्र एउटा सत्य पूज्य हो तसर्थ त्यसको निर्देशहरूबाट मुख नफर्काऊ नत्र तिम्रो कल्याण कहिले पनि संभव छैन । र जस जसलाई तिमिहरू पूजी रहेका छौ ती सबै मिलेर तिमिलाई कुनै हानि र लाभ पुऱ्याउन सक्दैनन् । हानि र लाभ त मात्र अल्लाहकै हातमा छ, त्यो अल्लाह जसलाई चाहन्छ, सुगमता प्रदान गर्छ, र जसको लागि चाहन्छ, त्यसको जीविका संकुचित गरिदिन्छ । त्यसबाट प्रश्न गर्नेवाला कोही छैन, त्यसको अधिपत्य सबैमाथि कायम छ । त्यो जसलाई चाहन्छ, प्रतिष्ठा

प्रदान गर्छ, र जसलाई चाहन्छ, अपमानित गरिदिन्छ । जसलाई चाहन्छ, सम्मान प्रदान गर्छ, र जसलाई चाहन्छ, दण्डित गर्छ । र जसमाथि आफ्नो अनुग्रह अवतरित गर्न चाहन्छ, त्यसलाई सुमार्गमा सुदृढ गरिदिन्छ, र जसलाई अपमानित गर्न चाहन्छ, त्यसलाई भ्रमित गरिदिन्छ । त्यसको कोही समक्षी छैन कि त्यससित कुनै प्रश्न गर्न सकोस् त्यो एउटा मात्र सर्वशक्ति सम्पन्न छ । त्यसको भयबाट आकाश धरती, सूर्य चन्द्र, मानव दानव, ईशदूत स्वर्गदूत सबै कम्पित छन्, र यसको साक्षात दर्शन तिमीहरू पनि महा प्रलयको दिन हेर्ने नै छौ । तसर्थ सबै मोहमाया छाडी त्यसै एक अल्लाह तर्फ दतचित्त होऊ र उसैको प्रसन्नता प्राप्त गर्ने प्रयास गर र उसको अन्तिम धर्म र अन्तिम ग्रन्थ र अन्तिम सन्देशमाथि ईमान ल्याई स्वर्गमा जाने सुअवसर प्राप्त गर ।

अन्तमा अल्लाह सित प्रार्थना छ कि अल्लाह हामीलाई धर्म इस्लामलाई पूर्णरूपले स्वीकार गर्ने सौभाग्य प्रदान गरुन् । र त्यसका समस्त निर्देशनहरूलाई अपनाई त्यसबाट लाभन्वित हुने सुअवसर प्रदान गरुन् । र हाम्रा माल सम्पत्ति र संतानमा वृद्धि गरुन् । र हाम्रा निःसंतान दाजुभाइ र दिदीबहिनीहरूलाई संतान प्रदान गरी उहाँहरूको मुटुलाई शितल पारुन् । र जेजति हामीले अज्ञानताले पापहरू गरेका छौ त्यसलाई क्षमा गरी हाम्रा पापहरूलाई पुण्यमा प्रेषित गरुन्, र हामीलाई कुरआन र हदीसको अनुशरण गर्ने शक्ति प्रदान गरी स्वर्ग प्रदान गरुन् । (आमीन)

समाप्त

लेखक

अतीकुर्रहमान मोहम्मद इदरीस खान मक्की
कपिलवस्तु नगर पालिका वार्ड नं.९
महुवा तौलिहवा कपिलवस्तु
नेपाल

Mob. No.00977-9847030780-
9727649238
00966-0501372254